

ॐ

# श्री पञ्चमुख हनुमत्कवचम्

Panchmukhi Hanumat Kavacham

SUDARSHANA SAMHITA · RECITED PAATH

VINIYOGA & DIGBANDHA

ॐ श्री पञ्चवदनायाञ्जनेयाय नमः ।

ॐ अस्य श्री पञ्चमुखहनुमन्मन्त्रस्य ब्रह्मा ऋषिः ।

गायत्रीछन्दः । पञ्चमुखविराट् हनुमान्देवता ।

हीं बीजम् । श्रीं शक्तिः । क्रौं कीलकम् ।

क्रूं कवचम् । क्रैं अस्त्राय फट् । इति दिग्बन्धः ।

श्री गरुड उवाच ।

DHYANA

अथ ध्यानं प्रवक्ष्यामि शृणु सर्वाङ्गसुन्दरि ।

यत्कृतं देवदेवेन ध्यानं हनुमतः प्रियम् ॥ १ ॥

पञ्चवक्त्रं महाभीमं त्रिपञ्चनयनैर्युतम् ।

बाहुभिर्दशभिर्युक्तं सर्वकामार्थसिद्धिदम् ॥ २ ॥

पूर्वं तु वानरं वक्त्रं कोटिसूर्यसमप्रभम् ।

दन्ष्ट्राकरालवदनं भृकुटीकुटिलेक्षणम् ॥ ३ ॥

अस्यैव दक्षिणं वक्त्रं नारसिंहं महाद्भुतम् ।

अत्युग्रतेजोवपुषं भीषणं भयनाशनम् ॥ ४ ॥

पश्चिमं गारुडं वक्त्रं वक्रतुण्डं महाबलम् ।

सर्वनागप्रशमनं विषभूतादिकृन्तनम् ॥ ५ ॥

उत्तरं सौकरं वक्त्रं कृष्णं दीप्तं नभोपमम् ।

पातालसिंहवेतालज्वररोगादिकृन्तनम् ॥ ६ ॥

ऊर्ध्वं हयाननं घोरं दानवान्तकरं परम् ।

येन वक्त्रेण विप्रेन्द्र तारकाख्यं महासुरम् ॥ ७ ॥

जघान शरणं तत्स्यात्सर्वशत्रुहरं परम् ।  
 ध्यात्वा पञ्चमुखं रुद्रं हनुमन्तं दयानिधिम् ॥ ८ ॥  
 खड्गं त्रिशूलं खट्वाङ्गं पाशमङ्कुशपर्वतम् ।  
 मुष्टिं कौमोदकीं वृक्षं धारयन्तं कमण्डलुम् ॥ ९ ॥  
 भिन्दिपालं ज्ञानमुद्रां दशभिर्मुनिपुङ्गवम् ।  
 एतान्यायुधजालानि धारयन्तं भजाम्यहम् ॥ १० ॥  
 प्रेतासनोपविष्टं तं सर्वाभरणभूषितम् ।  
 दिव्यमाल्याम्बरधरं दिव्यगन्धानुलेपनम् ॥ ११ ॥  
 सर्वाश्चर्यमयं देवं हनुमद्विश्वतोमुखम् ।  
 पञ्चास्यमच्युतमनेकविचित्रवर्णवक्त्रं  
 शशाङ्कशिखरं कपिराजवर्यम् ।  
 पीताम्बरादिमुकुटैरुपशोभिताङ्गं  
 पिङ्गाक्षमाद्यमनिशं मनसा स्मरामि ॥ १२ ॥  
 मर्कटेशं महोत्साहं सर्वशत्रुहरं परम् ।  
 शत्रु संहर मां रक्ष श्रीमन्नापदमुद्धर ॥ १३ ॥  
 ॐ हरिमर्कट मर्कट मन्त्रमिदं  
 परिलिख्यति लिख्यति वामतले ।  
 यदि नश्यति नश्यति शत्रुकुलं  
 यदि मुञ्चति मुञ्चति वामलता ॥ १४ ॥

#### NAMASKARA TO THE FIVE FACES

ॐ हरिमर्कटाय स्वाहा ।  
 ॐ नमो भगवते पञ्चवदनाय पूर्वकपिमुखाय सकलशत्रुसंहारकाय स्वाहा ।  
 ॐ नमो भगवते पञ्चवदनाय दक्षिणमुखाय करालवदनाय नरसिंहाय सकलभूतप्रमथनाय स्वाहा ।  
 ॐ नमो भगवते पञ्चवदनाय पश्चिममुखाय गरुडाननाय सकलविषहराय स्वाहा ।  
 ॐ नमो भगवते पञ्चवदनायोत्तरमुखायादिवराहाय सकलसम्पत्कराय स्वाहा ।  
 ॐ नमो भगवते पञ्चवदनायोर्ध्वमुखाय हयग्रीवाय सकलजनवशङ्कराय स्वाहा ।

#### PHALA SHRUTI

इदं कवचं पठित्वा तु महाकवचं पठेन्नरः ।  
 एकवारं जपेत्स्तोत्रं सर्वशत्रुनिवारणम् ॥ १५ ॥  
 द्विवारं तु पठेन्नित्यं पुत्रपौत्रप्रवर्धनम् ।  
 त्रिवारं च पठेन्नित्यं सर्वसम्पत्करं शुभम् ॥ १६ ॥  
 चतुर्वारं पठेन्नित्यं सर्वरोगनिवारणम् ।  
 पञ्चवारं पठेन्नित्यं सर्वलोकवशङ्करम् ॥ १७ ॥  
 षड्वारं च पठेन्नित्यं सर्वदेववशङ्करम् ।  
 सप्तवारं पठेन्नित्यं सर्वसौभाग्यदायकम् ॥ १८ ॥  
 अष्टवारं पठेन्नित्यमिष्टकामार्थसिद्धिदम् ।  
 नववारं पठेन्नित्यं राजभोगमवाप्नुयात् ॥ १९ ॥  
 दशवारं पठेन्नित्यं त्रैलोक्यज्ञानदर्शनम् ।  
 रुद्रावृत्तिं पठेन्नित्यं सर्वसिद्धिर्भवेद्ध्रुवम् ॥ २० ॥  
 निर्बलो रोगयुक्तश्च महाव्याध्यादिपीडितः ।  
 कवचस्मरणेनैव महाबलमवाप्नुयात् ॥ २१ ॥

॥ इति श्रीसुदर्शनसंहितायां श्रीरामचन्द्रसीताप्रोक्तं श्रीपञ्चमुखहनुमत्कवचं सम्पूर्णम् ॥

A free offering from hanumanashtak.in · please share, do not sell.